

آپنی آرائش دین کی نظر میں

<"xml encoding="UTF-8?">

آج کل بہت کم ایسے لوگ ملیں گے جو گھر سے نکلتے وقت ایک نظر آئینہ پر نہ کرتے ہوں لباس کا مرتب ہونا ظاہری وضع و قطع کا عام مجمع میں حاضر ہونے وقت ٹھیک ٹھاک کرنا ایک عادی کام اور ہمہ گیر عمل بن گیا ہے اور اس مسئلہ میں بچے بوڑھے -مرد عورت، مالدار اور تہی دست کے درمیان کوئی فرق نہیں پایا جاتا سب کے سب دوسروں کے دیدار و ملاقات کے وقت اپنی آرائش کا خیال رکھتے ہیں۔ اور یہ طے ہے کہ یہ عادت بڑی اچھی اور پسندیدہ ہے اور ہمارے معصوم پیشواؤں نے بھی اس کی بڑی تاکید کی ہے اس سلسلہ میں امام جعفر صادق علیہ السلام نے فرمایا ہے:

(ان الله يحب الجمال والتجميل ويكره البؤس والتبؤس) 1: "اللہ تعالیٰ زیبائی اور آراستہ کرنے کو پسند کرتا ہے اور پڑمردگی اور اپنے آپ کو غبار آلود اور پڑمردہ دکھلانے کو ناپسند کرتا ہے۔"

اسی طرح جناب رسول خدا(ص) فرماتے ہیں:

(ان الله تعالى يحب من عبده اذا خرج الى اخوانه ان يتهيا لهم ويتجمل) 2

"اللہ تعالیٰ کو یہ پسند ہے کہ جب اس کا بندہ اپنے دینی بھائیوں کے پاس جائے تو خود کو آمادہ کرے اور اپنی آرائش کرے۔"

شاید کچھ لوگوں کا یہ گمان ہے کہ جب اجنبی لوگوں کے سامنے جائیں تو اپنے آپ کو آراستہ کریں اپنے دوستوں اور آشنا لوگوں کے دیدار کے وقت اپنا پن اور دوستانہ ہی خود کی آراستگی سے بے نیاز کر دیتا ہے اور اس وقت اپنی آرائش ضروری نہیں ہے؟ جب کہ امیر المومنین علیہ السلام فرماتے ہیں:

(ليتزین احدکم لآخیه المسلم اذا اتاه کما يتزین للغریب الذی یحب ان یراه فی احسن الهیة) 3 "جس طرح تم پسند کرتے ہو کہ اجنبی لوگ تمہیں بہترین شکل و صورت میں دکھیں اور ان کے لئے اپنے آپ کو آراستہ کرتے ہو اسی طرح جب تم اپنے مسلمان بھائی کے پاس جاؤ تو خود کو آراستہ کر کے جاؤ۔"

اس مسئلہ پر دقیق نظر اور غور و فکر کرنے کے لئے ہم چند امور کا تذکرہ کر رہے ہیں جو براہ راست انسان کی ظاہری 4 آرائش میں دخیل ہیں۔

1۔ عمومی پاکیزگی پاکیزگی،

انسان کی ذاتی اور سماجی سلامتی میں بے حد موثر ہونے کے ساتھ ساتھ دیکھنے والوں کی دلچسپی اور دل خوشی کا باعث ہے کلام معصومین(ع) میں ایمان کا جزو شمار ہونے والے امور و صفات کی تعداد زیادہ نہیں ہے؛

(النظافة من الایمان) 5 "پاکیزگی و صفائی ایمان کا جزو ہے۔"

دوسری جگہ امام علی رضا(ع) فرماتے ہیں:

(من اخلاق الانبیاء التتظیف) 6 "پاکیزہ و صاف رہنا، انبیاء کے اخلاق میں شامل ہے۔"

ایک حدیث نبوی میں ایک گندے شخص کے بارے میں اس طرح آیا ہے:

(ان الله تعالى يبغض الوسخ والشعث) 7 "اللہ تعالیٰ گندے اور گرد و غبار آلود شخص سے نفرت کرتا ہے۔"

بعض روایات میں خاص مقامات پر صاف و پاکیزہ رہنے کی طرف اشارہ کیا گیا ہے حضرت امام جعفر صادق (ع) اپنی حدیث کے ایک حصہ میں فرماتے ہیں:

(فان الله - عز وجل - اذا انعم على عبده نعمة احب ان يری عليه اثرها، قيل: وكيف ذالك؟ قال: ينظف ثوبه،

ویطیب ریحہ ویجصص داره، ویکنس افنیته، حتی ان السراج قبل مغیب الشمس ینفی الفقر ویزید فی الرزق) 8

"جب خداوند متعال کسی کو نعمت دے تو وہ پسند کرتا ہے کہ اس نعمت کا اثر اس کے اندر ملاحظہ کرے۔

پوچھا گیا وہ کس طرح؟ فرمایا: اپنا لباس صاف رکھے، خوشبو استعمال کرے، اپنے گھر کو پلاسٹر کرے اپنے گھر کے آگن اور دالان میں جھاڑو لگائے یہاں تک کہ سورج غروب ہونے سے پہلے چراغ جلانے سے فقر و فاقہ دور ہوتا ہے اور رزق و روزی میں اضافہ ہو جاتا ہے۔"

2۔ سر کے بال کا خیال رکھنا

سر کے بال، انسان کی ظاہری شکل کو بہتر بنانے والے اصلی عناصر میں شمار ہوتے ہیں انسان کی خوبصورتی سر کے بال کے ساتھ جلوہ نمائی کرتی ہے کہ یہ تقارن و ہمراہ یعنی خوبصورت چہرے کے ساتھ سر کے بال عورتوں کے یہاں زیادہ نمایاں ہوتا ہے اگر ایک ایسے انسان کو مدنظر رکھیں کہ جس کے تمام اعضاء، بدن یعنی، آنکھ، ابرو، لب، ناک وغیرہ بڑے مناسب اور خوبصورت ہوں لیکن اس کے سر پر بال نہ ہو تو آپ کو اندازہ ہوگا کہ نہ صرف یہ کہ اس کی خوبصورتی رونق نہیں رکھتی بلکہ ہو سکتا ہے وہ آدمی برا بھی لگے۔

اسی سلسلہ میں جناب رسول خدا (ص) سے نقل شدہ حدیث بھی ہے جو خوبصورتی میں سر کے بال کی اہمیت و کردار کی طرف اشارہ کرتی ہے۔ (ورد فی الحدیث ان رسول اللہ (ص): نہی المرأة التي وصلت الى حد البلوغ ان تتشبه بالرجال فی قص شعرها من الخلف اومن الوسط اومن الامام) 9 "روایت میں وارد ہوا ہے کہ جناب رسول خدا (ص) نے حد بلوغ کو پہنچ جانے والی عورت (لڑکی) کو مردوں سے شباهت پیدا کرنے سے منع فرمایا ہے یعنی وہ اپنے سر کے بال کو آگے پیچھے یا وسط سے نہ تراشے۔"

حضرت امام جعفر صادق (ع) نے بھی فرمایا ہے:

(شعر الحسن من کسوة اللہ؛ فاکرموه) 10 "خوبصورت بال اللہ کی عطا کردہ چادر ہے اس کا احترام کرو۔"

بالوں کی حفاظت کے سلسلہ میں بھی روایات موجود ہیں منجملہ پیغمبر خدا (ص) نے فرمایا ہے:

(من اتخذ شعرا، فلیحسن ولا یتہ اولیجزه) 11 "جو بال بڑا رکھتا ہے اسے چاہئے کہ یا تو اس کی اچھی طرح

حفاظت کرے یا پھر اسے چھوٹا کر دے۔"

حضرت امام جعفر صادق (ع) فرماتے ہیں:

(استاصل شعرك یقل دونه و دوابه ووسخه وتغلظ رقبتك ویجلو بصرک) 12 "اپنے سر کے بال چھوٹے کرو کیونکہ

بالوں کو چھوٹا رکھنے سے گندگی اور جویں کم ہو جاتی ہیں اور گردن قوی (موٹی) اور آنکھ کی روشنی بڑھ جاتی ہے۔"

بالوں میں کنگھی کرنے کے بارے میں اور اس پر مترتب ہونے والے فوائد کے سلسلہ میں بھی معصومین علیہم

السلام سے متعدد روایات موجود ہیں حضرت امام جعفر صادق (ع) کلمۃ [زینت] کی آیت شریفہ: (خذوا زینتکم

عند كل مسجد) "ہر مسجد میں اپنی زینت اپنے ہمراہ لے جاؤ" کی تفسیر میں فرماتے ہیں:
 ([الزينة]المشط؛ فان المشط يجلب الرزق ويحسن الشعر وينجز الحاجة ويقطع البلغم) 13 "آیت میں زینت سے مراد کنگھی ہے اس لئے کہ کنگھی روزی لاتی ہے بالوں کو خوبصورت بناتی ہے۔ حاجتوں کو برلاتی ہے اور بلغم کو ختم کردیتی ہے۔"

بالوں میں تیل رکھنے کے سلسلہ میں بھی حضرت امام جعفر صادق(ع)فرماتے ہیں:
 (اذا اخذت الدهن على راحتك فقل: اللهم اني اسألك الزين والزينة) 14 "سر پرتیل رکھنے کے لئے جب اپنی ہتھیلی پر تیل لو تو کہو: پروردگارا! میں تجھ سے خوبصورتی اور زینت کا خواہاں ہوں۔"

3۔ چہرے کے بال کا خیال رکھنا

لڑکوں کے چہرے پر چودہ - پندرہ سال کی عمر میں بالوں کا اگنا ان کی مرادانگی کی علامت ہے اور مرتب و منظم ڈاڑھی رکھنا مردوں کے وقار اور ان کی خوبصورتی کا جلوہ شمار کیا جا سکتا ہے۔
 تاریخ کے مختلف ادوار میں مجسمے، نقوش اور تصاویر اس بات کی نشادہی کرتے ہیں کہ چہرے پر بال (ڈاڑھی) اس کی حفاظت گذشتہ زمانوں میں مردوں کے لئے زینت اور وقار مانا جاتا تھا۔
 دین اسلام میں ڈاڑھی رکھنے اور اس میں کنگھی کرنے کی بڑی سفارش ہوئی ہے جناب رسول خدا(ص) کے بارے میں ملتا ہے کہ:

(وكان يسرح تحت لحيته اربعين مرة ومن فوقها سبع مرات ويقول: انه يزيد في الذهن ويقطع البلغم) 15
 "جناب رسول خدا(ص) اپنی ڈاڑھی کے نچلے حصہ کو چالیس مرتبہ اور اوپری حصہ کو سات مرتبہ کنگھی کیا کرتے تھے اور فرماتے تھے کہ: یہ کام ذہن کو زیادہ اور بلغم کو ختم کر دیتا ہے۔"

اسی طرح حضرت امام جعفر صادق(ع) فرمایا ہے:

(مشط الراس يذهب بالوباء ومشط اللحية يشد الاضراس) 16 "سر میں کنگھی کرنے سے وبا دور ہوتی ہے اور ڈاڑھی میں کنگھی کرنے سے دانت محکم ہوتے ہیں۔"

مونچھوں کے بارے میں پیغمبر خدا(ص) نے فرمایا ہے:

(ان من السنة ان تاخذ من الشارب حتى يبلغ الاطار) 17 "مونچھوں کو ہونٹوں کی کناری تک تراشے رہنا سنت ہے۔"

آپ ہی سے مروی ایک اور روایت میں آیا ہے۔

(لا يطولن احدكم شارب؛ فان الشيطان يتخذة محبا يستتر به) 18 "تم میں سے کوئی بھی اپنی مونچھ بڑی نہ رکھے ورنہ شیطان اپنے پوشیدہ ہونے کی پناہ گاہ بنا لیتا ہے۔"

4۔ بدن کی کھال کا خیال رکھنا

انسانوں بالخصوص خواتین کی شکل ظاہری کے اہم عناصر میں سے ایک بدن کی کھال کا سالم، شفاف اور لطیف و نرم رکھنا ہے پرانے زمانے سے پوست کی سلامتی اور اس کی خوبصورتی برقرار رکھنے کے لئے طرح طرح کی گھاسوں اور مفید تیلوں سے استفادہ رائج رہا ہے اور ائمہ معصومین علیہم السلام کی تعلیمات بھی اس بات

کی نشان دہی کرتی ہیں کہ سماج کے تمام افراد (مرد ہوں یا عورت) کے لئے یہ کام بڑی اہمیت رکھتا ہے۔ امیر المومنین حضرت علی علیہ السلام نے فرمایا ہے:

(الدھن یلین البشرۃ ویزید فی الدماغ ویذهب القشف ویسفر اللون) 19 "تیل (کی مالش) کھال کو نرم دماغ کو زیادہ، کھال کی گندگی کو ہر طرف اور رنگ و روپ میں نکھار پیدا کرتا ہے۔"

اسی طرح حضرت امام محمد باقر (ع) فرماتے ہیں:

(دھن اللیل یجری فی العروق ویروی البشرۃ ویبیسف الوجه) 20 "رات میں تیل کی مالش رگوں میں جاری ہوتی ہے کھال کو سیراب اور چہرے کو حسین (سفید) کرتی ہے۔"

5۔ ناخن چھوٹا کرنا

ایک اور خداداد نعمت اور خوبصورتی کا جلوہ جو پہلی نظر میں ہو سکتا ہے نظر نہ آئے ہاتھ اور پیر میں ناخن کا ہونا ہے۔ اور اس نعمت کا اس وقت اندازہ ہوتا ہے کہ خدانخواستہ جب کسی بیماری یا حادثہ میں کوئی ایک ناخن ختم ہو جاتا ہے اور ہاتھ اور پیر کی ظاہری خوبصورتی پر بھی اس کا اثر پڑتا ہے۔

بدن کے اس جزو کے بارے میں نیز اس کی صفائی محفوظ رکھنے کے سلسلہ میں حضرت امام محمد باقر (ع) فرماتے ہیں:

(انما قصت الاظفار؛ لانھا مقیل الشیطان، ومنہ یکون النسیان) 21 "ناخنوں کو اس لئے چھوٹا کیا جاتا ہے چونکہ شیطان کی قیامگاہ ہے اور اس سے نسیان پیدا ہوتا ہے۔" اسی طرح حضرت امیر المومنین علی (ع) فرماتے ہیں کہ:

(تقلیم الاظفار، یمنع الداء الاعظم، ویدّرّ الرزق) 22 "ناخنوں کو کاٹنے سے بڑی بڑی بیماریاں نا پیدا ہو جاتی ہیں اور رزق و روزی میں اضافہ ہو جاتا ہے۔"

بعض روایتوں میں عورتوں کے لئے خاص طور سے ناخن کے ظاہری پہلو اور ان کی خوبصورتی کو مد نظر رکھا گیا ہے حضرت امام جعفر صادق (ع) سے نقل ہوا ہے کہ آپ نے مردوں سے فرمایا: (قال للرجل: قصوا اظفارکم، اپنے ناخنوں کو چھوٹا کرو، (وللنساء: اور عورتوں سے فرمایا کہ: اترکن فانه ازین لکن) 23 اپنے ناخنوں کو چھوڑ (تھوڑا سا بڑے رہیں) اس لئے کہ ناخن تم عورتوں کے لئے مزید زینت کا باعث ہے۔

6۔ عطر لگانا

ہو سکتا ہے ظاہری خوبصورتی کا تعلق قابل دید اور جن چیزوں کو آنکھیں دیکھ سکتی ہیں محدود ہو اور لغوی اعتبار سے بھی ہو سکتا ہے یہ معنی اخذ کرنا درست ہو، عرف عام میں دنیا کے تمام لوگوں کی عادت ہے کہ پسینہ کی ناپسندیدہ بو کو ختم کرنے کے لئے یا صرف اپنے یا دوسروں کو اچھا لگنے کے لئے خوشبو کا استعمال کرتے رہے ہیں اور مسلمانوں کی زبان پر ایک جملہ بڑا رائج اور مشہور ہے کہ جناب رسول خدا (ص) اپنے اموال کا زیادہ تر حصہ خوشبو پر صرف کرتے تھے بہت احتمال ہے کہ یہ شہرت جناب امام جعفر صادق (ع) سے اس ارشاد گرامی سے حاصل ہوئی ہو۔

(کان رسول اللہ (ص) ینفق علی الطیب، اکثر مما ینفق علی الطعام) 24 "پیغمبر خدا (ص) کھانے سے زیادہ خوشبو

پر مال صرف کیا کرتے تھے۔" ایک دوسری حدیث بھی رسول خدا (ص) سے نقل ہوئی ہے جو بڑی معروف ہے: (حب الی من الدنیا ثلاث: النساء والطیب وقرة عینی فی الصلاة) 25 "میں دنیا کی چیزوں میں دلچسپی رکھتا ہوں، عورتیں، خوشبو اور نماز جو کہ میری آنکھوں کی ٹھنڈک ہیں۔ امام علی بن موسیٰ الرضا علیہ السلام بھی فرماتے ہیں:

(لا ینبغی للرجل ان یدع الطیب فی کل یوم؛ فان لم یقدر علیہ فیوم ویوم، فان لم یقدر، ففی کل جمعة؛ ولا یدع ذالک) 26 "مرد کے لئے مناسب نہیں ہے کہ ہر روز خوشبو لگانے سے باز رہے اگر اس پر قدرت نہ رکھتا ہو تو ایک روز چھوڑ کر ایسا کرے اور اگر اس کی بھی قدرت نہ ہو تو ہر جمعہ کو خوشبو استعمال کرے اور اس کو نہ چھوڑے،

اسی طرح حضرت امام جعفر صادق علیہ السلام فرماتے ہیں: (رکعتان یصلیہما المتعطر افضل من سبعین رکعة یصلیہا غیر متعطر) 27 "خوشبو لگانے والے کی دو رکعت نماز بغیر خوشبو لگانے والے کی ستر رکعت نماز سے افضل ہے۔

7۔ مسواک کرنا

بلا شک و شبہ صاف و شفاف اور چمکدار دانتوں کا رکھنا ہر آراستہ و صاف رہنے والے انسان کی خواہش و تمنا ہے کیونکہ دانتوں کی صفائی نہ صرف یہ کہ جسمانی سلامتی میں بڑی موثر ہے ظاہری خوبصورتی میں بھی کافی موثر ہے۔ علاوہ بر این دوسروں سے محو گفتگو ہوتے وقت لازم ہے کہ دانت صاف ہوں۔ دانتوں کی صحت و سلامتی کا ڈائریکٹ تعلق اس کا خیال رکھنے سے ہے جس کا نتیجہ اس کی سلامتی ہے اس سلسلہ میں بھی حضرت امام جعفر صادق (ع) نے فرمایا ہے:

(لکل شیء؛ طہور و طہور الفم السواک) 28 "ہر شیء کے لئے ایک پاک کرنے والی چیز ہوتی ہے اور منہ کی صفائی دانتوں میں مسواک کرنا ہے۔"

زیادہ احتمال یہ ہے کہ انسان نے اپنی خوبصورتی اور حسن کو باقی رکھنے یا خوبصورتی حاصل کرنے کے لئے دانتوں میں مسواک کرنے کا آغاز کیا ہے اس لئے کہ اس سلسلہ میں ایک صاحب نظر کا قول ہے کہ: انسانوں کے اندر خوبصورتی کی طرف کشش اور کھنچاؤ سلامتی و تندرستی کی سمت کھنچاؤ سے زیادہ قوی ہے۔ بہر حال دانتوں کی صفائی کا خیال رکھنا بھی خوبصورتی کی طرف رجحان پیغمبروں کی آمد اور ان کی تاکید سے سنت کی شکل اختیار کر گیا ہے اور بہت سی روایات ہمارے مدعی کی تائید کرتی ہیں حضرت امام جعفر صادق (ع) نے فرمایا ہے:

(السواک من سنن المرسلین) 29 مسواک کرنا انبیاء و مرسلین (ع) کی سنت ہے۔ پیغمبر خدا حضرت محمد مصطفیٰ (ص) نے مسواک کرنے کی سفارش کرتے ہوئے فرمایا ہے:

(ما زال جبرئیل یوصینی بالسواک حتی ظننت انه سیجعله فریضة) 30 "جبرئیل امین نے مسواک کرنے کی مسلسل تاکید کی تو مجھے خیال پیدا ہوا کہ عنقریب مسواک کو فریضہ قرار دے دیں گے۔" آپ سے منقول ایک دوسری حدیث میں آیا ہے:

(لولا ان اشق علی امتی لا مرتہم بالسواک مع کل صلاة) 31 "اگر میری امت پر دشوار نہ ہوتا تو میں حکم دے دیتا کہ ہر نماز کے ساتھ مسواک کریں۔"

مسواک کرنے کے جسمانی فوائد اور بہت سی عبادتوں میں اس کے سبب ثواب اور اس کی زیادتی کے سلسلہ میں بہت سی احادیث وارد ہوئی ہیں جن میں سے صرف ایک نمونہ پر اکتفاء کرتے ہیں۔
حضرت امام جعفر صادق (ع) فرماتے ہیں:

(فی السواک اثنتا عشرة خصلة: هو من السنة، ومطهرة للفم ومجلاة للبصر، ويرضى الرحمن، ويبيض الاسنان ويذهب بالحفر، ويشد اللثة ويشهق الطعام، ويذهب بالبلغم، ويزيد في الحفظ ويضاعف به الحسنات وتفرح به الملائكة) 32 مسواک میں بارہ خصوصیت ہے۔ پیغمبروں کی سنت ہے، ذہن کی صفائی کا باعث ہے آنکھوں کی روشنی میں اضافہ ہوتا ہے، خدا کی خوشنودی حاصل ہوتی ہے، دانتوں کو سفید کردیتی ہے، دانتوں کے پیلے پن اور خرابی کو زائل کرتی ہے جبڑے کو محکم کرتی ہے بھوک بڑھاتی ہے، بلغم کو ختم کرتی ہے، حافظہ قوی کرتی ہے ثواب کئی گنا بڑھا دیتی ہے ملائکہ کو خوش کر دیتی ہے۔

8. صاف ستھرا

اور خوبصورت لباس پہننا انسان کے اوپر خدا کے لطف وکرم میں سے ایک لطف یہ ہے کہ اسے سارے جانوروں سے جدا کر دیا ہے انسان کی فطرت میں حیاء وحجاب ودیعت کیا ہے اور فطری رجحان کے ظہور کی سب سے بڑی علامت بدن کو دوسروں کے گناہوں سے پوشیدہ رکھنا ہے اور کتنا اچھا ہے کہ یہ چھپانا، خوبصورت صاف وشفاف اور انسان کی سماجی شان ومنزلت کے لائق ہوتا ہو تاکہ انسان دوسروں کی نظر میں بھی بھلا معلوم ہو، لباس کی خوبصورتی کے سلسلہ میں حضرت امام جعفر صادق (ع) اس طرح فرماتے ہیں:

(البس وتجمل؛ فان الله جميل، يحب الجمال؛ وليكن من حلال) 33 خوبصورت اور اچھا لباس پہنو کیونکہ خدا خوبصورت ہے اور خوبصورتی کو دوست رکھتا ہے لیکن حلال سے ہونا چاہئے۔ لباس کی صفائی و نظافت کے حوالے سے حضرت رسول خدا (ص) کا ارشاد ہے:

(من اتخذ ثوبا، فلينظفه) 34 جو شخص کسی لباس کو پہنے تو اسے پاک وپاکیزہ بھی رکھے۔ اسی طرح حضرت امیر المومنین (ع) فرماتے ہیں:

(غسل الثياب يذهب الهم والحزن وهو طهور للصلاة) 35 لباس دھلنے سے ہم وغم دور ہوتا ہے اور نماز کے لئے پاکیزگی شمار ہوتا ہے۔

1. امالی الطوسی، ج ۱، ص ۲۷۵۔

2. مکارم الاخلاق، ج ۱، ص ۲۱۸۔

3. الخصال، ص ۶۱۲۔

4. اس منابع کاموضوع، آرائش ظاہری اور خوبصورتی ظاہری ہے نہ خوبصورتی باطنی انسان کی پوشیدہ خوبصورتی۔ امام حسن عسکری (ع) فرماتے ہیں:

حسن الصورة جمال ظاہر وحسن العقل جمال باطن؛

الكافي، ج ۶، ص ۲۳۸۔ امیر المومنین (ع) فرماتے ہیں:

زينة البواطن اجمل من رينة الطواہر (غررالحکم، ج ۳، ص ۵۵۰۳۔

5. بحار الانوار، ج ٥٩، ص ٢٩١.
6. همان، ج ٦، ص ٣٣٥.
7. كنز العمال، ج ١٧، ص ١٨١.
8. امالي الطوسي، ج ١، ص ٢٧٥.
9. تذكرة الفقهاء، ج ١، ص ٣٩٠.
10. كتاب من لايحضره الفقيه، ج ١، ص ١٢٩.
11. الكافي، ج ٦، ص ٥٢٠.
12. همان، ج ٦، ص ٢٨٢.
13. الخصال، ص ٢٦٨.
14. الكافي، ج ٦، ص ٥٢٠.
15. مكارم الاخلاق، ج ١، ص ٨٢.
16. كتاب من لايحضره الفقيه، ج ١، ص ١٢٨.
17. الكافي، ج ٦، ص ٤٨٧.
18. اسی جگہ -
19. وهی، ج ٦، ص ٥١٩.
20. اسی جگہ -
21. مكارم الاخلاق، ج ١، ص ١٥٤.
22. الكافي، ج ٦، ص ٤٩٠.
23. بحار الانوار، ج ٧٣، ص ١٢٣.
24. مكارم الاخلاق، ج ١، ص ١٠٤.
25. الخصال، ص ١٦٥.
26. بحار الانوار، ج ٧٣، ص ١٤٠.
27. ثواب الاعمال، ص ٣٦٢.
28. كتاب من لايحضره الفقيه، ج ١، ص ٥٣.
29. الكافي، ج ٦، ص ٢٥٧.
30. امالي الصدوق، ص ٢٥٧.
31. الكافي، ج ٣، ص ٢٢.
32. الخصال، ص ٤٨١.
33. وسائل الشيعه، ج ٣، ص ٣٢٠.
34. الكافي، ج ٦، ص ٢٤٤.
35. الخصال، ص ٦١٢.